

न्यायालयीन प्रकरणी करावयाच्या  
कार्यवाहीबाबत सर्वसाधारण सूचना.

महाराष्ट्र शासन  
जलसंपदा विभाग

शासन परिपत्रक क्रमांक : न्यायाप्र २०१६/(प्र.क्र.३४४/२०१६)/आ(क्षेप्र)

हुतात्मा राजगुरु चौक, मादाम कामा मार्ग,

मंत्रालय, मुंबई-३२

तारीख: ०५/०८/२०१७

**परिपत्रक:-**

जलसंपदा विभागाच्या अधिपत्याखालील क्षेत्रीय कार्यालयातील गट क ते गट ड संवर्गातील कर्मचाऱ्यांबाबत नियुक्ती प्राधिकारी म्हणून सेवाविषयक प्रकरणी अंतिम निर्णय घेण्याची जबाबदारी संबंधित अधीक्षक अभियंता/मुख्य अभियंता यांची आहे. यास्तव त्यांच्या कार्यालयाकडून घेतलेल्या निर्णयास/ अथवा त्यांच्या कार्यालयाकडून निर्णय न घेतल्यामुळे जी न्यायालयीन प्रकरणे उद्भवतात अशा प्रकरणी न्यायालयात शपथपत्र दाखल करण्याची जबाबदारी त्यांची राहते. अशा प्रकरणांमध्ये शासन केवळ नाममात्र प्रतिवादी असते. या कर्मचाऱ्यांच्या न्यायालयीन प्रकरणांमध्ये प्रत्येक सुनावणीस हजर राहून न्यायालयाने वेळोवेळी दिलेल्या सूचनांचे पालन करण्याची जबाबदारी सुद्धा त्यांची राहते. असे असतानाही बऱ्याच न्यायालयीन प्रकरणांमध्ये संबंधित अधीक्षक अभियंता यांचेकडून न्यायालयीन प्रकरणी कार्यवाही करताना अक्षम्य दिरंगाई केली जात आहे. ही बाब नुकतीच न्यायाधिकरणाने शासनाच्या निदर्शनास आणून दिली आहे व याविषयी प्रधान सचिवांनी वैयक्तिकरित्या न्यायाधिकरणात Affidavit दाखल करण्याच्या सूचना दिल्या आहेत. सदरहू बाब ही अत्यंत गंभीर असून यापुढे अशा प्रकारच्या कार्यवाहीची पुनरावृत्ती झाल्यास संबंधित अधिकाऱ्यावर अत्यंत कडक कार्यवाही करण्याचा शासनाने निर्णय घेतला आहे.

२. यास्तव, यापुढे न्यायालयीन प्रकरणी कार्यवाही करताना विलंब होवू नये म्हणून आपणास खालीलप्रमाणे निर्देश देण्यात येत आहेत.

- प्रत्येक न्यायालयीन प्रकरण हे गंभीरपणे हाताळणे तसेच त्यावरती प्राधान्याने कार्यवाही करणे आवश्यक आहे. अधीक्षक अभियंता यांनी स्वतः त्यांच्या कार्यालयातील न्यायालयीन प्रकरणांचा वेळोवेळी आढावा घेणे आवश्यक आहे.
- न्यायालयीन प्रकरणांमध्ये विहीत मुदतीमध्ये न्यायालयात शपथपत्र दाखल करणे तसेच शपथपत्र दाखल केल्यानंतर न्यायालयामध्ये प्रत्येक सुनावणीच्या वेळी जबाबदार अधिकाऱ्याने आवश्यक माहिती व कागदपत्रांसह हजर राहणे आवश्यक आहे.

- iii. मा. न्यायाधिकरणामध्ये सुनावणीच्या दरम्यान शासनाकडून काही कार्यवाहीची अपेक्षा न्यायाधिकरणाने केली असल्यास त्वरीत त्याबाबत शासनास अवगत करणे आवश्यक आहे.
  - iv. वर्ग-३ व वर्ग-४ च्या कर्मचाऱ्यांच्या सेवाविषयक प्रकरणांमध्ये निर्णय घेण्याचे संपूर्ण अधिकार वित्त विभागाच्या दि.०२.०६.२००३ रोजीच्या शासन निर्णयानुसार नियुक्ती प्राधिकारी यांना आहेत. नियुक्ती प्राधिकारी म्हणून सर्व निर्णय हे अधीक्षक अभियंता यांच्या स्तरावर होत असतात. त्यांच्या स्तरावरून घेण्यात आलेल्या निर्णयास अथवा त्यांच्याकडून निर्णय घेण्यास विलंब झाल्यास व न्यायालयात याबाबत प्रकरण उद्भवल्यास शासनाचे प्रचलित आदेश विचारात घेवून न्यायालयात शपथपत्र दाखल करण्याची संपूर्ण जबाबदारी संबंधित अधीक्षक अभियंता यांची आहे. शासन अशा प्रकरणी केवळ नाममात्र प्रतिवादी असते. यामुळे संबंधित अधीक्षक अभियंता यांनी त्यांचे स्तरावर शपथपत्र अंतिम करून न्यायाधिकरणात सादर करावे, त्यास शासनाची मान्यता घेण्याची आवश्यकता नाही.
  - v. मा. न्यायाधिकरणामध्ये झालेला निर्णय शासनाच्या विरुद्ध लागला असल्यास अशा प्रकरणी त्वरीत सरकारी वकीलांचे अभिप्राय प्राप्त करून अपील करण्याबाबत निर्णय घेणे आवश्यक आहे व तसा प्रस्ताव शासनास सादर करण्यात यावा.
  - vi. मा. न्यायाधिकरणाच्या निर्णयास वरिष्ठ न्यायालयात अपीलाद्वारे आव्हान देण्याचा निर्णय शासनाने घेतल्यास त्वरीत अपीलाची कार्यवाही पूर्ण करून न्यायाधिकरणाच्या निर्णयास स्थगिती प्राप्त करून घेण्यात यावी.
  - vii. जर उच्च न्यायालयामध्ये/सर्वोच्च न्यायालयामध्ये अपील दाखल केले आहे; तथापि, स्थगिती प्राप्त करणे शक्य न झाल्यास अशा प्रकरणी विधी व न्याय विभागाच्या दि.०२.०४.२०१४ रोजीच्या परिपत्रकानुसार त्वरीत कार्यवाही करणे आवश्यक आहे.
३. उपरोक्त सुचनांचे तंतोतंत पालन करण्यात यावे या सुचनांचे पालन न केल्यामुळे जर न्यायाधिकरणामध्ये अवमान याचिका दाखल झाल्यास व न्यायालयाने काही अप्रीय निर्णय घेतल्यास त्याची सर्व जबाबदारी नियुक्ती प्राधिकारी यांची राहिल व त्यांच्याविरुद्ध विभागीय चौकशीची कार्यवाही करण्यात येईल.

४. सदर शासन परिपत्रक आपल्या अधिनस्त कार्यरत आस्थापनाविषयक बाबी हाताळणा-या सर्व संबंधितांच्या निदर्शनास आणून देण्याची जबाबदारी संबंधित कार्यालयाच्या प्रमुखांची राहिल. यापुढे न्यायालयीन प्रकरणी कार्यवाही करताना निष्काळजीपणा आढळून आल्यास त्याबाबत वैयक्तिकरित्या अधीक्षक अभियंता व परिमंडळीय अधिकारी तसेच त्यांच्या अधिनस्त संबंधित अधिकारी/कर्मचारी यांच्यावर जबाबदारी निश्चित करून म.ना.से.(शिस्त व अपील) नियम १९७९ मधील नियम ८ नुसार कठोर कारवाई करण्यात येईल.

५. सदर शासन परिपत्रक महाराष्ट्र शासनाच्या [www.maharashtra.gov.in](http://www.maharashtra.gov.in) या संकेतस्थळावर उपलब्ध करण्यात आले असून त्याचा संकेतांक २०१७०८०५१३०४१८५४२७ असा आहे. हे परिपत्रक डिजिटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

( गो.आ.लोखंडे )

सह सचिव, महाराष्ट्र शासन

प्रत:-

१. महासंचालक, जल व भूमी व्यवस्थापन संस्था, औरंगाबाद.
२. महासंचालक, संकल्पचित्र, प्रशिक्षण, जलविज्ञान, संशोधन व धरण सुरक्षा, नाशिक.
३. सर्व कार्यकारी संचालक, जलसंपदा विभाग.
४. सर्व मुख्य अभियंता, जलसंपदा विभाग,
५. सर्व अधीक्षक अभियंता व परिमंडळीय अधिकारी, जलसंपदा विभाग,

प्रत माहितीस्तव:-

- १) प्रधान सचिव (जलसंपदा) यांचे स्वीय सहायक, जलसंपदा विभाग, मंत्रालय, मुंबई.
- २) सहसचिव(प्रशा) यांचे स्वीय सहायक, जलसंपदा विभाग, मंत्रालय, मुंबई.
- ३) विधी सल्लागार, जलसंपदा विभाग, मंत्रालय, मुंबई.

प्रत:- आ(क्षेप्र) संग्रहार्थ